



Gabra tal-ġurisprudenza

SENTENZA TAL-QORTI ĠENERALI (It-Tielet Awla)

28 ta' Frar 2024*

“Varjetajiet ta' pjanti – Għoti ta' drittijiet għal protezzjoni Komunitarja ta' varjetajiet ta' pjanti fir-rigward tal-varjetà SK20 – Inammissibbiltà tar-rikors quddiem il-Bord tal-Appell – Assenza ta' interess ġuridiku – Artikolu 81(1) tar-Regolament (KE) Nru 2100/94”

Fil-Kawża T-556/22,

House Foods Group, Inc., stabbilita f'Osaka (il-Ġappun), irrappreżentata minn G. Würtenberger, avukat,

rikorrenti,

vs

L-Uffiċċju Komunitarju tal-Varjetajiet tal-Pjanti (CPVO), irrappreżentat minn M. García-Moncó Fuente u O. Lamberti, bħala aġenti,

konvenut,

IL-QORTI ĠENERALI (It-Tielet Awla),

komposta minn F. Schalin, President, I. Nömm u G. Steinfatt (Relatrici), Imħallfin,

Registratur: A. Juhász-Tóth, Amministratrici,

wara li rat il-fażi bil-miktub tal-proċedura,

wara s-seduta tat-13 ta' Settembru 2023,

tagħti l-preżenti

Sentenza

- 1 Permezz tar-rikors tagħha bbażat fuq l-Artikolu 263 TFUE, ir-rikorrenti, House Foods Group, Inc., qiegħda titlob l-annullament tad-deċiżjoni tal-Bord tal-Appell tal-Uffiċċju Komunitarju tal-Varjetajiet tal-Pjanti (CPVO) tal-1 ta' Lulju 2022 (Każ A 018/2021) (iktar 'il quddiem id-“deċiżjoni kkontestata”).

* Lingwa tal-kawża: l-Ingliż.

Il-fatti li wasslu għall-kawża

- 2 Fit-18 ta' Settembru 2017, ir-rikorrenti pprezentat applikazzjoni għal drittijiet għal protezzjoni Komunitarja ta' varjetà ta' pjanti quddiem iċ-CPVO, skont ir-Regolament tal-Kunsill (KE) Nru 2100/94 tas-27 ta' Lulju 1994 dwar drittijiet ta' varjetajiet ta' pjanti fil-Komunità (ĠU Edizzjoni Speċjali bil-Malti, Kapitolu 3, Vol. 16, p. 390).
- 3 Il-varjetà ta' pjanti li għaliha giet ipprezentata l-applikazzjoni għal drittijiet għal protezzjoni Komunitarja hija l-varjetà ta' basla SK20, tal-ispeċi *Allium cepa*.
- 4 Fil-kwestjonarju tekniku meħmuż mal-applikazzjoni għal drittijiet għal protezzjoni Komunitarja tal-varjetà ta' pjanti inkwistjoni, ir-rikorrenti, bi twegiba għall-mistoqsija 07.02 "Minbarra l-informazzjoni pprovduta fit-Taqsimiet 5 u 6, jeżistu karatteristiċi addizzjonali oħra li jistgħu jgħinu sabiex tiġi identifikata dik il-varjetà?", tirreferi għal "kwantitajiet baxxi ħafna ta' fattur lakrimatorju u ta' aċidu piruviku" tal-varjetà kandidata.
- 5 Iċ-CPVO inkariga lin-Naktuinbouw (l-Ispettorat tal-Ortikultura, il-Pajjiżi l-Baxxi, iktar 'il quddiem l-"Uffiċċju ta' Eżami") sabiex iwettaq l-eżami tekniku msemmi fl-Artikolu 55(1) tar-Regolament Nru 2100/94.
- 6 Fl-14 ta' Settembru 2020, l-Uffiċċju ta' Eżami pproduċa r-rapport finali tal-eżami tekniku, liema rapport kien jindika li l-varjetà kienet tissodisfa l-kriterji ta' distinzjoni, ta' omogeneità u ta' stabbiltà (iktar 'il quddiem il-"kriterji DHS") u kien akkumpanjat minn proposta ta' deskrizzjoni tal-varjetà kandidata. Iċ-CPVO kkomunika dan ir-rapport finali lir-rikorrenti fil-21 ta' Ottubru 2020 u stedinha tippreżenta l-osservazzjonijiet tagħha, skont l-Artikolu 57(2) tar-Regolament Nru 2100/94.
- 7 Fil-21 ta' Diċembru 2020, ir-rikorrenti pprezentat applikazzjoni quddiem iċ-CPVO intiża sabiex il-livell dgħajjef tal-fattur lakrimatorju u ta' aċidu piruviku, li kien gie deskritt fil-punt 07.02 tal-kwestjonarju tekniku, jiġi inkluż fid-deskrizzjoni tal-karatteristiċi, billi din tal-aħħar kienet tiddetermina l-portata tad-drittijiet għal protezzjoni tal-varjetà, u sa fejn dan il-livell dgħajjef tal-fattur lakrimatorju u ta' aċidu piruviku jikkostitwixxi karatteristika eċċezzjonali, ta' valur ta' kultivazzjoni kbir u, b'mod partikolari, għall-użu tal-varjetà kandidata.
- 8 Fl-4 ta' Frar 2021, iċ-CPVO informa lir-rikorrenti li, wara li saret diskussjoni interna, l-applikazzjoni tagħha ma setgħetx tiġi aċċettata, peress li d-deskrizzjoni tal-varjetà kellha tinkludi karatteristiċi li jikkorrispondu għall-protokoll tekniku applikabbli jew, f'ċerti każijiet, karatteristiċi addizzjonali, iżda biss fejn dawn ikunu ġew użati matul l-eżami tekniku sabiex tiġi evalwata d-distinzjoni bejn il-varjetà kandidata u l-varjetajiet magħrufa sew, li ma kienx il-każ hawnhekk.
- 9 Fid-9 ta' Frar 2021, ir-rikorrenti wiegħbet liċ-CPVO, billi enfasizzat, b'mod partikolari, il-valur kummerċjali tal-isforz ta' selezzjoni tagħha, u rriferiet għall-indikazzjoni tal-karatteristika addizzjonali fil-punt 07.02 tal-kwestjonarju tekniku. Hija spjegat li, skont l-interpretazzjoni tagħha, tali indikazzjoni kienet tobbliga liċ-CPVO jieħu inkunsiderazzjoni l-karatteristika msemmija u, b'hekk, staqsiet jekk l-imsemmija karatteristika kinitx giet evalwata qabel il-bidu tal-eżami tekniku u, jekk dan ma kienx il-każ, x'kienu ir-raġunijiet għaliex din il-karatteristika ma kinitx giet evalwata.

- 10 Fis-7 ta' April 2021, iċ-CPVO informa lir-rikorrenti li l-eżami tal-karatteristika addizzjonali "livell dgħajjef tal-fattur lakrimatorju u ta' aċidu piruviku" ma kienx ittieħed inkunsiderazzjoni u li r-rizultat tal-eżami kien ġie konkluz abbażi tal-karatteristiċi standard. Fil-fehma taċ-CPVO, huwa kien marbut japplika l-protokoll tekniku tiegħu u, billi l-karatteristika mitluba mir-rikorrenti ma kinitx tagħmel parti minnu, l-Uffiċċju ta' Eżami ma kellu ebda raġuni għaliex għandu josserva dik il-karatteristika matul l-eżamijiet soliti tal-kriterji DHS. Iċ-CPVO ma għandux ir-rwol li jeżamina kull karatteristika invokata mill-applikanti, jekk tali eżami ma jkunx meħtieġ għall-finijiet tal-adozzjoni tad-deċiżjoni tiegħu dwar l-applikazzjoni. Madankollu, din l-informazzjoni addizzjonali tinsab fil-fajl tal-varjetà SK20. Iċ-CPVO jibgħat il-kwestjonarji tekniċi lill-Uffiċċju Ewropew tal-Privattivi, b'tali mod li jekk terz kellu jippreżenta applikazzjoni għal privattiva fir-rigward tal-karatteristika inkwistjoni, jkun hemm traċċa fil-fajls tiegħu li tipprova l-oġġla livell ta' żvilupp tekniku.
- 11 Permezz ta' deċiżjoni tat-3 ta' Mejju 2021, iċ-CPVO ta d-drittijiet għal protezzjoni lill-varjetà kandidata (iktar 'il quddiem id-"deċiżjoni ta' għoti ta' drittijiet għal protezzjoni"). Ma' din id-deċiżjoni kienet annessa d-deskrizzjoni uffiċjali tal-varjetà kif kienet ġiet stabbilita mill-Uffiċċju ta' Eżami.
- 12 Fl-1 ta' Lulju 2021, ir-rikorrenti ppreżentat rikors kontra d-deċiżjoni ta' għoti ta' drittijiet għal protezzjoni intiż sabiex il-livell dgħajjef tal-fattur lakrimatorju u ta' aċidu piruviku jittieħed inkunsiderazzjoni fid-deskrizzjoni uffiċjali tal-varjetà jew, sussidjarjament, sabiex isir eżami tekniku ġdid sabiex tiġi evalwata l-varjetà kandidata fid-dawl ta' din il-karatteristika.
- 13 Fis-16 ta' Settembru 2021, il-Kumitat ta' Rettifika taċ-CPVO ddecieda li ma jirrettifikax id-deċiżjoni ta' għoti ta' drittijiet għal protezzjoni minhabba li, skont l-Artikolu 49(1) tar-Regolament tal-Kummissjoni (KE) Nru 874/2009 tas-17 ta' Settembru 2009, li jistabbilixxi r-regoli ta' implimentazzjoni sabiex jiġi applikat ir-Regolament tal-Kunsill (KE) Nru 2100/94 rigward il-proċedimenti quddiem [iċ-CPVO] (ĠU 2009, L 251, p. 3), ir-rikors tar-rikorrenti kien inammissibbli. Peress li d-deċiżjoni ta' għoti ta' drittijiet għal protezzjoni ma ġietx irrettifikata, ir-rikors intbagħat lill-Bord tal-Appell taċ-CPVO.
- 14 Permezz tad-deċiżjoni kkontestata, il-Bord tal-Appell taċ-CPVO ċaħad ir-rikors bħala inammissibbli, skont l-Artikolu 49(1) tar-Regolament Nru 874/2009, moqri flimkien mal-Artikolu 81 tar-Regolament Nru 2100/94. Il-Bord tal-Appell qies li r-rikorrenti ma kellhiex interess ġuridiku billi r-rikors tagħha bl-ebda mod ma kien jippermetti li tiġi rrevokata d-deċiżjoni kkontestata, peress li hija ma kinitx qiegħda tikkontesta d-deċiżjoni ta' għoti ta' drittijiet għal protezzjoni Komunitarja ta' varjetajiet ta' pjanti tal-varjetà SK20. Barra minn hekk, il-Bord tal-Appell irrileva, essenzjalment, li l-President taċ-CPVO ma kien bl-ebda mod obligat jimplementa l-proċedura prevista fl-Artikolu 23 tar-Regolament Nru 874/2009, li tawtorizzah iżid karatteristiċi ġodda u l-espressjonijiet tagħhom fir-rigward ta' xi varjetà partikolari, peress li d-distinzjoni tal-varjetà kandidata kienet diġà ġiet stabbilita abbażi tal-karatteristiċi li jinsabu fil-protokoll tekniku rilevanti u li kien biżżejjed li l-varjetà, sabiex tkun tista' tiġi protetta, tiddistingwi ruħha b'mod ċar b'minn tal-inqas karatteristika waħda. Ma kienx meħtieġ, għalhekk, li tittieħed inkunsiderazzjoni l-karatteristika addizzjonali invokata mir-rikorrenti sabiex tiġi stabbilita d-distinzjoni.

It-talbiet tal-partijiet

15 Ir-rikorrenti jitolbu li l-Qorti Ġenerali jogħgobha:

- tannulla d-deċiżjoni kkontestata;
- tikkundanna liċ-CPVO għall-ispejjeż.

16 Iċ-CPVO jitlob li l-Qorti Ġenerali jogħgobha:

- tiċhad ir-rikors;
- tikkundanna lir-rikorrenti għall-ispejjeż.

Id-dritt

17 Ir-rikorrenti qiegħda essenzjalment tqajjem żewġ motivi, ibbażati, tal-ewwel, fuq ksur tal-Artikolu 81 tar-Regolament Nru 2100/94 u, tat-tieni, fuq ksur tal-Artikolu 76 tal-istess regolament.

Fuq l-ewwel motiv, ibbażat fuq ksur tal-Artikolu 81 tar-Regolament Nru 2100/94

18 Kif proprju kkonfermat waqt is-seduta, ir-rikorrenti qiegħda essenzjalment tqis li hija għandha interess ġuridiku inkwantu iċ-CPVO taha drittijiet għal protezzjoni iktar stretti minn daww mitluba billi ma inkludix il-livell dgħajef tal-fattur lakrimatorju u ta' aċidu piruviku fid-deskrizzjoni uffiċjali tal-varjetà, b'tali mod li r-rikors tagħha kellu jitqies bħala ammissibbli.

19 Iċ-CPVO jikkontesta l-argumenti tar-rikorrenti.

20 Il-Bord tal-Appell qies, fil-punt 14 tad-deċiżjoni kkontestata, li r-rikors tar-rikorrenti kien inammissibbli abbażi tal-Artikolu 49(1) tar-Regolament Nru 874/2009, moqri flimkien mal-Artikolu 81 tar-Regolament Nru 2100/94. Fil-fatt, jekk ir-rikors bl-ebda mod ma jippermetti li tiġi rrevokata d-deċiżjoni kkontestata, ma jkunx hemm interess ġuridiku. Issa, dan huwa l-każ f'din il-kawża, peress li r-rikorrenti ma hijiex tikkontesta d-deċiżjoni ta' għoti ta' drittijiet għal protezzjoni, iżda qiegħda tikkontesta biss parti mid-deskrizzjoni tal-varjetà li tikkonċerna l-lista tal-karatteristiċi tagħha.

21 Skont l-Artikolu 81(1) tar-Regolament Nru 2100/94, fin-nuqqas ta' dispożizzjonijiet proċedurali fl-imsemmi regolament jew fid-dispożizzjonijiet adottati bis-saħħa tal-istess regolament, iċ-CPVO għandu japplika l-prinċipji tal-liġi proċedurali ġeneralment irrikonnoxxuti fl-Istati Membri.

22 Huwa stabbilit li ebda dispożizzjoni tar-Regolament Nru 2100/94 jew tar-Regolament Nru 874/2009 ma tirregola l-kwistjoni tal-inammissibbiltà ta' rikors minhabba nuqqas ta' interess ġuridiku. B'hekk, il-Bord tal-Appell ġustament irrefera għall-Artikolu 81(1) tar-Regolament Nru 2100/94 li jirreferi għall-prinċipji tad-dritt proċedurali ġeneralment aċċettati fl-Istati Membri.

- 23 Kif proprju rrikonoxxew il-partijiet waqt is-seduta, il-kundizzjoni tal-interess ġuridiku tikkostitwixxi prinċipju tad-dritt proċedurali ġeneralment aċċettat fl-Istati Membri.
- 24 Fil-fatt, l-interess ġuridiku jikkostitwixxi l-kundizzjoni essenzjali u ewlenija ta' kull azzjoni ġudizzjarja. Ir-rikors għal annullament ipprezentat minn persuna fiżika jew ġuridika huwa ammissibbli biss sa fejn ir-rikorrent ikollu interess jara li l-att ikkontestat jiġi annullat. L-interess ġuridiku ta' rikorrent jippreżumi li l-annullament tal-att ikkontestat jista' jkollu, fih innifsu, konsegwenzi legali u li, għalhekk, ir-rikors ikun jista', bl-eżitu tiegħu, jipprovdi vantaġġ lil min ikun ipprezentat (ara s-sentenza tat-12 ta' Novembru 2015, HSH Investment Holdings Coinvest-C u HSH Investment Holdings FSO vs Il-Kummissjoni, T-499/12, EU:T:2015:840, punt 24 u l-ġurisprudenza ċċitata).
- 25 B'hekk, għandu jiġi eżaminat jekk, f'dan il-każ, il-bidla fid-deskrizzjoni tal-varjetà protetta li takkumpanja d-deċiżjoni ta' għoti ta' drittijiet għal protezzjoni tistax tipprovdi vantaġġ lir-rikorrenti. Dan jehtieg li jiġi ddeterminat jekk, kif proprju tallega r-rikorrenti, il-karatteristiċi li jinsabu fid-deskrizzjoni uffiċjali ta' varjetà protetta jiddeterminawx il-portata tad-drittijiet għal protezzjoni mogħtija lilha.
- 26 Skont l-Artikolu 5(1) tar-Regolament Nru 2100/94, il-varjetajiet ta' kull ġeneru u ta' kull speċi botanika, inkluż, fost oħrajn, taħlit bejn ġeneri u speċi, jistgħu jkunu s-suġġett ta' drittijiet għal protezzjoni Komunitarja ta' varjetajiet ta' pjanti.
- 27 Skont l-Artikolu 5(2) tar-Regolament Nru 2100/94, "varjetà" tfisser grupp ta' pjanti fi klassifikazzjoni botanika waħda tal-iktar klassi baxxa magħrufa li, irrispettivament minn jekk tissodisfax bis-sħiħ jew le l-kundizzjonijiet għall-għoti ta' drittijiet għal protezzjoni ta' varjetajiet ta' pjanti, tista' tiġi ddefinita bl-espressjoni tal-karatteristiċi li jirriżultaw minn ċertu ġenotip jew minn ċerta taħlita ta' ġenotipi; tista' tiġi distinta minn kull grupp ieħor tal-pjanti bl-espressjoni ta' mill-inqas waħda mill-imsemmija karatteristiċi; u tista' titqies bħala entità fid-dawl tal-kapaċità tagħha li tiġi riprodotta mingħajr tibdil.
- 28 Skont l-Artikolu 5(3) tar-Regolament Nru 2100/94, grupp ta' pjanti huwa magħmul minn pjanti shaħ jew partijiet ta' pjanti sa fejn dawn il-partijiet ikunu jistgħu jipproduċu pjanti shaħ, it-tnejn imsejha "kostitwenti tal-varjetajiet".
- 29 Barra minn hekk, skont l-Artikolu 6 tar-Regolament Nru 2100/94, id-drittijiet għal protezzjoni Komunitarja ta' varjetajiet ta' pjanti għandhom jingħataw fir-rigward ta' varjetajiet li huma distinti, omoġenji, stabbli u ġodda.
- 30 L-Artikolu 7(1) tar-Regolament Nru 2100/94 jippreċiża li varjetà hija meqjusa distinta jekk tkun distingwibbli b'mod ċar, b'riferiment għall-espressjoni tal-karatteristiċi li jirriżultaw minn ġenotip partikolari jew taħlita ta' ġenotipi, minn kull varjetà oħra li l-eżistenza tagħha tkun magħrufa fid-data li fiha tkun ġiet ipprezentata l-applikazzjoni.
- 31 Barra minn hekk, l-Artikolu 8 tar-Regolament Nru 2100/94 jindika li varjetà tkun meqjusa omoġenja jekk, suġġetta għall-varjazzjonijiet li jistgħu jirriżultaw mill-karatteristiċi partikolari tal-propagazzjoni tagħha, tkun omoġenja biżżejjed fl-espressjoni tal-karatteristiċi inklużi fl-eżami tad-distinzjoni u ta' kull karatteristika oħra użata għad-deskrizzjoni tal-varjetà.

- 32 Finalment, skont l-Artikolu 9 tar-Regolament Nru 2100/94, varjetà tkun meqjusa stabbli jekk l-espressjoni tal-karatteristiċi inklużi fl-eżami tad-distinzjoni u ta' kull karatteristika oħra użata għad-deskrizzjoni tal-varjetà, tibqa' mhux mibdula wara propagazzjoni repetuta jew, fil-każ ta' xi ciklu partikolari ta' propagazzjoni, fi tmiem kull ciklu.
- 33 L-ewwel nett, kif jirriżulta mill-ewwel inċiż tal-Artikolu 5(2) tar-Regolament Nru 2100/94, “varjetà” tfisser grupp ta' pjanti li jista', b'mod partikolari, jiġi ddefinit bl-espressjoni tal-karatteristiċi kollha li jirriżultaw mill-ġenotip tagħha.
- 34 It-tieni nett, mill-Artikoli 6 sa 9 tar-Regolament Nru 2100/94 jirriżulta li l-espressjoni tal-karatteristiċi li jirriżultaw mill-ġenotip tal-varjetà tgħin sabiex jiġi ddeterminat jekk il-varjetà tissodisfax il-kriterji DHS u jekk tistax għalhekk tiġi protetta.
- 35 Barra minn hekk, il-ħdax-il premessa tar-Regolament Nru 2100/94 tiddikjara li l-“għoti ta' drittijiet tal-Komunità għall-varjetà ta' pjanti assessjar tal-karatteristiċi importanti dwar il-varjetà hi meħtieġa” u li “dawk il-karatteristiċi mhux bilfors ikollhom x'jaqsmu ma' l-importanza ekonomika tagħhom”.
- 36 Mill-kunsiderazzjonijiet premissi jirriżulta, għalhekk, li l-għoti ta' drittijiet għal protezzjoni Komunitarja ta' varjetajiet ta' pjanti lil varjetà kandidata ma jeħtieġx li jiġu evalwati b'mod eżawrjenti l-karatteristiċi kollha li jistgħu jirriżultaw mill-ġenotip ta' din il-varjetà, iżda biss dawk li huma ta' ċerta importanza għall-idoneità tagħha li tiġi protetta u, b'mod partikolari, għad-distinzjoni tagħha. B'hekk, l-eżami tekniku, previst fl-Artikolu 55 tar-Regolament Nru 2100/94, huwa intiż biss sabiex jiġi ddeterminat jekk il-varjetà kandidata hijiex suffiċjentement distinta, omogenja u stabbli meta mqabbla ma' varjetajiet oħra magħrufa sew. Madankollu, l-imsemmi eżami la huwa intiż sabiex jevalwa l-karatteristiċi kollha li jistgħu jirriżultaw mill-ġenotip tal-varjetà kandidata, u lanqas sabiex jevalwa l-utilità jew il-valur kummerċjali tal-imsemmija karatteristiċi, peress li l-għoti ta' drittijiet għal protezzjoni Komunitarja lil varjetà ġdida bl-ebda mod ma huwa sugġett għall-preżenza ta' karatteristiċi b'valur kummerċjali intrinsiku.
- 37 Id-deskrizzjoni uffiċjali tal-varjetà mfassla mill-Uffiċċju ta' Eżami, li tikkostitwixxi biss sunt tal-osservazzjonijiet li saru waqt l-eżami tekniku, lanqas ma hija intiża sabiex tirrifletti l-espressjoni tal-karatteristiċi kollha li jirriżultaw mill-ġenotip tal-varjetà kandidata u li jikkaratterizzawha, bħalma hu l-livell dgħajjef tal-fattur lakrimatorju u ta' aċidu piruviku invokat mir-rikorrenti, iżda biss l-espressjoni ta' ċerti karatteristiċi speċifiċi li huma biżżejjed sabiex juru d-distinzjoni tal-varjetà.
- 38 Fil-fatt, skont it-tieni inċiż tal-Artikolu 5(2) tar-Regolament Nru 2100/94, moqri flimkien mal-Artikolu 7(1) tal-imsemmi regolament, huwa biżżejjed li, sabiex tkun tista' tiġi protetta, il-varjetà tiddistingwi ruħha b'mod ċar b'minn tal-inqas waħda mill-karatteristiċi li jirriżultaw mill-ġenotip tagħha. B'hekk, anki jekk varjetà kandidata jkollha ċerti karatteristiċi li jkunu identiċi għal varjetà magħrufa sew, huwa biżżejjed li din il-varjetà, sabiex tkun tista' tiġi protetta, tiddistingwi ruħha b'mod ċar b'karatteristika waħda jew iktar. Għaldaqstant, anki fil-każ fejn il-karatteristika addizzjonali mitluba mir-rikorrenti kellha tiġi inkluża waqt l-eżami tekniku u tkun fid-deskrizzjoni uffiċjali tal-varjetà SK20, dan ma kien ikollu ebda effett fuq il-drittijiet għal protezzjoni mogħtija lil din il-varjetà peress li varjetà ġdida, li tippreżenta l-istess livell dgħajjef tal-fattur lakrimatorju u ta' aċidu piruviku, tista' xorta waħda tiġi protetta, peress li din ikollha karatteristika jew diversi karatteristiċi oħra li jiddistingwuha b'mod ċar mill-varjetà tar-rikorrenti.

- 39 Barra minn hekk, iż-żieda tal-karatteristika addizzjonali mitluba mir-rikorrenti mad-deskrizzjoni ma tista' tagħti lir-rikorrenti ebda vantaġġ minhabba l-fatt li d-drittijiet għal protezzjoni Komunitarja ta' varjetajiet ta' pjanti jirrigwardaw il-varjetà minnha nnifisha (ara l-Artikolu 5(1) tar-Regolament Nru 2100/94), liema varjetà għandha tinftiehem bhala grupp ta' pjanti (ara l-Artikolu 5(2) tar-Regolament Nru 2100/94), magħmul minn pjanti shaħ jew partijiet ta' pjanti sa fejn dawn il-partijiet ikunu jistgħu jipproduċu pjanti shaħ, it-tnejn imsejha "kostitwenti tal-varjetajiet" (ara l-Artikolu 5(3) tar-Regolament Nru 2100/94). Fil-fatt, skont l-Artikolu 13(1) u (2) tar-Regolament Nru 2100/94, id-drittijiet għal protezzjoni Komunitarja ta' varjetajiet ta' pjanti għandhom l-effett li jintitolaw lill-benefiċjarju tagħhom iwettaq ċerti atti fir-rigward tal-kostitwenti tal-varjetajiet, iddefiniti fl-Artikolu 5(3) tal-imsemmi regolament, jew tal-materjal maħsud tal-varjetà protetta. Dan ifisser li l-drittijiet jirrigwardaw il-materjal tal-pjanti nnifsu, kif iddefinit mill-karatteristiċi kollha li jirriżultaw mill-ġenotip tiegħu, kemm jekk jidhru fid-deskrizzjoni uffiċjali tal-varjetà u kemm jekk le.
- 40 B'hekk, iż-żieda tal-karatteristika mitluba mir-rikorrenti mad-deskrizzjoni b'ebda mod ma tbiddel il-portata tad-drittijiet għal protezzjoni li jkunu ngħatawliha fir-rigward tal-varjetà SK20. Għaldaqstant, il-Bord tal-Appell gustament qies li r-rikorrenti ma kellhiex interess ġuridiku.
- 41 Din il-konklużjoni ma tistax tiġi kkontestata permezz tad-deċiżjonijiet tal-Bundesgerichtshof (il-Qorti Federali tal-Ġustizzja, il-Ġermanja) invokati mir-rikorrenti, li, fil-fehma ta' din tal-aħħar, jirrikonoxxu li l-portata tad-drittijiet għal protezzjoni ta' varjetà protetta hija bbażata fuq il-karatteristiċi li jinsabu fid-deskrizzjoni uffiċjali ta' din tal-aħħar. Fil-fatt, is-sistema ta' drittijiet għal protezzjoni Komunitarja ta' varjetajiet ta' pjanti hija waħda awtonoma, ikkostitwita minn gabra ta' regoli u li tfittex għanijiet speċjali għaliha, billi l-applikazzjoni tagħha hija indipendenti minn kull sistema nazzjonali u billi l-legalità tad-deċiżjonijiet tal-Bord tal-Appell taċ-CPVO għandha tiġi evalwata biss abbażi tar-Regolament Nru 2100/94 u tar-Regolament Nru 874/2009, kif interpretati mill-qorti tal-Unjoni Ewropea (ara, b'analogija, is-sentenza tas-6 ta' Ġunju 2018, Apcoa Parking Holdings vs EUIPO, C-32/17 P, mhux ippubblikata, EU:C:2018:396, punt 31 u l-ġurisprudenza ċċitata). B'hekk, il-qorti tal-Unjoni ma hijiex marbuta b'deċiżjoni meħuda fi Stat Membru, anki jekk tali deċiżjoni tkun ittiegħdet skont leġislazzjoni nazzjonali armonizzata (ara, b'analogija, is-sentenza tas-27 ta' Frar 2002, Streamserve vs UASI (STREAMSERVE), T-106/00, EU:T:2002:43, punt 47).
- 42 Għaldaqstant, dan l-ewwel motiv għandu jiġi miċħud bhala infondat.

Fuq it-tieni motiv, ibbażat fuq ksur tal-Artikolu 76 tar-Regolament Nru 2100/94

- 43 Fil-kuntest tat-tieni motiv, ir-rikorrenti qieghda essenzjalment issostni li, skont l-Artikolu 76 tar-Regolament Nru 2100/94, iċ-CPVO kien obligat li jiehu inkunsiderazzjoni u li jeżamina t-talba kollha tagħha intiża sabiex tinkludi, fl-eżami tekniku u fid-deskrizzjoni uffiċjali tal-varjetà, karatteristika addizzjonali importanti.
- 44 Iċ-CPVO jikkontesta dan l-argument.
- 45 Billi, minn naħa, mill-punti 21 sa 42 iktar 'il fuq jirriżulta li l-Bord tal-Appell gustament ċaħad ir-rikors tar-rikorrenti bhala inammissibbli u billi, min-naħa l-oħra, kien biss għal finijiet ta' kompletezza li l-Bord tal-Appell qies li r-rikors kien ukoll infondat minhabba li, essenzjalment, f'dan il-każ, il-President taċ-CPVO bl-ebda mod ma kien obligat jimplementa l-proċedura prevista fl-Artikolu 23 tar-Regolament Nru 874/2009, li tawtorizzah iżid karatteristiċi godda u l-espressjonijiet tagħhom fir-rigward ta' varjetà partikolari, it-tieni motiv huwa ineffettiv.

46 Mill-premess jirrizulta li r-rikors għandu jiġi miċhud fl-intier tiegħu.

Fuq l-ispejjeż

- 47 Skont l-Artikolu 134(1) tar-Regoli tal-Proċedura tal-Qorti Ġenerali, il-parti li titef il-kawża għandha tiġi kkundannata għall-ispejjeż, jekk dawn ikunu ntalbu.
- 48 Peress li r-rikorrenti ħarġet telliefa, hemm lok li hija tiġi kkundannata għall-ispejjeż, kif mitlub miċ-CPVO.

Għal dawn il-motivi,

IL-QORTI ĠENERALI (It-Tielet Awla)

taqta' u tiddeciedi:

- 1) Ir-rikors huwa miċhud.**
- 2) House Foods Group, Inc. hija kkundannata għall-ispejjeż.**

Schalin

Nömm

Steinfatt

Mogħtija f'qorti bil-miftuħ fil-Lussemburgu, fit-28 ta' Frar 2024.

Firem